

قرآنیات

البیان

جاوید احمد غامدی

بِسْمِ اللّٰهِ الرَّحْمٰنِ الرَّحِیْمِ

سورة حم السجدة

(۳)

وَقَيَّضْنَا لَهُمْ قُرَنَاءَ فَزَيَّنُّوا لَهُمْ مَا بَيْنَ أَيْدِيهِمْ وَمَا خَلْفَهُمْ وَحَقَّ
عَلَيْهِمُ الْقَوْلُ فِيَّ أَمْرٍ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ إِنَّهُمْ
كَانُوا خَسِرِينَ ﴿۲۵﴾

(یہ اس انجام کو اس لیے پہنچے کہ ان کے گناہوں کی پاداش میں) ہم نے ان پر برے ساتھی
مسلط کر دیے^{۳۱} تو ان کے آگے اور پیچھے کی ہر چیز انھوں نے ان کو خوش نما بنا کر دکھائی اور بالآخر
وہی بات ان پر بھی پوری ہو کے رہی^{۳۲} جو ان سے پہلے گزرے ہوئے جنوں اور انسانوں کے
گروہوں پر پوری ہوئی۔ یقیناً یہ خسارے میں رہنے والے تھے۔ ۲۵

۳۱۔ یہ اُس قانون کے مطابق ہوتا ہے جو ہدایت و ضلالت کے باب میں مقرر ہے۔ چنانچہ یہ ساتھی جنوں
میں سے بھی ہوتے ہیں اور انسانوں میں سے بھی۔ سورہ زخرف (۴۳) کی آیت ۳۶ میں اس کی وضاحت ہے۔
۳۲۔ یعنی یہ بات کہ رسولوں کی طرف سے اتمام حجت کے بعد ان کے مکذبین اسی دنیا میں عذاب سے
دوچار ہوں گے۔

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْعَوَا فِيهِ لَعَلَّكُمْ
تَغْلِبُونَ ﴿٢٦﴾ فَلَنَذِيقَنَّ الَّذِينَ كَفَرُوا عَذَابًا شَدِيدًا وَلَنَجْزِيَنَّهُمْ أَشْوَا
الَّذِي كَانُوا يَعْمَلُونَ ﴿٢٧﴾ ذَلِكَ جَزَاءُ أَعْدَاءِ اللَّهِ الثَّارُ لَهُمْ فِيهَا دَارُ
الْخُلْدِ جَزَاءُ بِمَا كَانُوا بِآيَاتِنَا يَجْحَدُونَ ﴿٢٨﴾

وَقَالَ الَّذِينَ كَفَرُوا رَبَّنَا أَرْنَا اللَّهَ الَّذِينَ أَضَلَّنَا مِنَ الْجِنَّ وَالْإِنْسِ نَجْعَلُهُمَا
تَحْتَ أَقْدَامِنَا لِيَكُونَا مِنَ الْأَسْفَلِينَ ﴿٢٩﴾

یہ منکرین کہتے ہیں کہ اس قرآن کو نہ سنو اور اس کے بیچ میں غل مچا دیا کرو تاکہ تم غالب
رہو۔ ۳۳ سو ہم ان منکروں کو ضرور سخت عذاب چکھائیں گے اور جو کچھ یہ کرتے رہے، ضرور اُس کا
ان کو بدترین صلہ دیں گے۔ ۳۴ یہ اللہ کے دشمنوں کا بدلہ ہے۔ (جانتے ہو کیا ہے؟) یہ آگ ہے۔ ۳۵
ان کے لیے ان کے اس جرم کی سزا میں کہ یہ ہماری آیتوں کا انکار کرتے رہے تھے، اسی میں ہمیشہ
کاٹھکانا ہوگا۔ ۲۶-۲۸

وہاں یہ منکرین کہیں گے کہ اے ہمارے رب، ہمیں وہ جن اور انسان ذرا دکھا دے جنہوں
نے ہمیں گم راہ کیا تھا کہ ہم اُن کو اپنے پیروں تلے روندیں تاکہ وہ ذلیل و خوار ہوں۔ ۲۹

۳۳۔ یعنی تمہاری بات اونچی رہے اور محمد صلی اللہ علیہ وسلم جو کچھ سنارہے ہیں، وہ اس شور و شغب میں
بالکل دب جائے۔

۳۴۔ مطلب یہ ہے کہ جس جرم کا ارتکاب یہ لوگوں کو قرآن کی دعوت سے روک کر کر رہے ہیں، ابھی
اُس کی شاعت کا انہیں احساس نہیں ہے۔ لہذا جو فصل یہ اپنے لیے بوریہ ہیں، جب اُس کا حاصل سامنے آئے
گا، تب انہیں معلوم ہوگا کہ وہ کس بدترین صورت میں سامنے آیا ہے۔

۳۵۔ اصل میں 'الثَّار' کا لفظ ہے۔ یہ خبر ہے جس کا مبتدا حذف کر دیا ہے۔

إِنَّ الَّذِينَ قَالُوا رَبَّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿٣٠﴾ نَحْنُ أَوْلَىٰ بِكُم فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهُي أَنْفُسُكُمْ وَلَكُمْ فِيهَا مَا تَدَّعُونَ ﴿٣١﴾ نُزُلًا مِّنْ غَفُورٍ رَّحِيمٍ ﴿٣٢﴾

اس کے برخلاف جن لوگوں نے اقرار کیا کہ ہمارا رب اللہ ہے، پھر (تمام مخالفتوں سے بے پروا ہو کر) اُس پر ثابت قدم رہے، (اُن کی تسلی کے لیے قیامت کے دن، اس سے پہلے کہ فیصلہ ہو)، اُن پر یقیناً فرشتے نازل ہوں گے اور کہیں گے کہ اب نہ کوئی اندیشہ کرو، نہ غم اور اُس جنت کی خوش خبری قبول کرو، جس کا وعدہ تم سے کیا جاتا تھا۔ ہم دنیا کی زندگی میں بھی تمہارے ساتھی رہے اور آخرت کی زندگی میں بھی تمہارے ساتھی ہیں۔ (ہم جس جنت کی خوش خبری تمہیں دے رہے ہیں)، اُس میں تمہارے لیے ہر وہ چیز موجود ہے جسے تمہارا دل چاہے گا اور اُس میں ہر وہ چیز حاضر ہے جو تم طلب کرو گے — اُس کی طرف سے سامان ضیافت^{۳۷} کے طور پر، جو بڑا ہی بخشنے والا ہے، جس کی شفقت ابدی ہے۔ ۳۰-۳۲

۳۶۔ یعنی اُسی طرح جیسے شیاطین اُن لوگوں کے ساتھی رہے جنہوں نے اپنی باگ اُن کے ہاتھ میں پکڑا دی۔ اس سے واضح ہے کہ اللہ تعالیٰ نے اگر شیطانوں کو یہ مہلت دے رکھی ہے کہ وہ انسانوں کو گم راہ کریں تو فرشتوں کو بھی یہ اذن دیا ہے کہ وہ اہل ایمان کو نیکی کی راہ بھائیں اور اس راہ میں جو مشکلیں پیش آتی ہیں، اُن میں اُن کی مدد کریں۔ یہ فیصلہ انسانوں کو کرنا ہے کہ وہ ان میں سے کس کو اپنا ساتھی بناتے ہیں۔

۳۷۔ اصل میں لفظ 'نُزُل' استعمال ہوا ہے۔ یہ مہمان کی ابتدائی ضیافت کے لیے آتا ہے۔ اس سے اندازہ کیا جاسکتا ہے کہ اہل جنت کو آگے کیا ملنے والا ہے اور جس جنت کی تفصیلات قرآن میں بیان ہوئی ہیں، اُس کا استحقاق پیدا کر لینے اور اُس میں داخل ہو جانے کے بعد وہ آگے کن مقامات و مراتب تک پہنچیں گے اور کن دنیاؤں میں داخل کیے جائیں گے۔

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ﴿٣٣﴾ وَلَا تَسْتَوِ الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٤﴾ وَمَا يُلْقُهَا إِلَّا الَّذِينَ

(تم ان کو اللہ کی طرف بلا رہے ہو، اے پیغمبر)، اور اُس سے اچھی بات کس کی ہو سکتی ہے جو اللہ کی طرف بلائے اور نیک عمل کرے اور کہے کہ میں فرماں برداروں میں ہوں! ۳۸ حقیقت یہ ہے کہ بھلائی اور برائی، دونوں یکساں نہیں ہیں۔ (اس میں شبہ نہیں کہ تمہارے یہ منکرین اب برائی کے درپے ۳۹ ہیں، لیکن) تم برائی کے جواب میں وہ کرو جو اُس سے بہتر ہے ۴۰ تو دیکھو گے کہ وہی جس کے اور تمہارے درمیان عداوت ہے، وہ گویا ایک سرگرم دوست بن گیا ہے۔ ۴۱ اور

۳۸۔ یہ نہایت لطیف اسلوب میں نبی صلی اللہ علیہ وسلم کے منکرین کو آپ کی دعوت اور آپ کی شخصیت کی طرف متوجہ کیا ہے کہ دیکھو یہ خدا کی توحید پر ایمان اور اُس کی بندگی کی دعوت ہے اور جو دینے کے لیے کھڑا ہوا ہے، وہ خود بھی عمل صالح کا پیکر اور اپنے پروردگار کا فرماں بردار ایک بندہ مومن ہے۔ مگر تم پر افسوس، تم اس کے باوجود سن کر نہیں دے رہے ہو!

۳۹۔ اوپر بیان ہو چکا ہے کہ قریش کے اشرار نبی صلی اللہ علیہ وسلم کی مخالفت کے جنون میں اس حد تک بڑھ گئے تھے کہ آپ قرآن سننے کے لیے کھڑے ہوتے تو لوگوں کو اکساتے تھے کہ غل مچا دو تا کہ اس شخص کی آواز اُس میں ایسی دب جائے کہ کوئی اُسے سن نہ سکے۔ اس کے جواب میں کیا رو یہ اختیار کیا جائے؟ آگے اُس کی وضاحت ہے۔

۴۰۔ یعنی صبر اور عفو و درگزر، اس لیے کہ دعوت و اصلاح کے نقطہ نظر سے یہی رویہ بہتر ہے۔ چنانچہ خدا کی طرف سے فیصلہ عذاب اور اتمام حجت سے پہلے ہر داعی حق کو اسی کی ہدایت کی گئی ہے۔

۴۱۔ یہ انسان کی عام فطرت کو پیش نظر رکھ کر فرمایا ہے۔ استاذ امام لکھتے ہیں:

”...جن کی فطرت مسخ نہیں ہو چکی ہوتی ہے، وہ جب دیکھتے ہیں کہ ایک شخص لوگوں کی یہی خواہی و

ہم دردی میں اتنا بے چین ہے کہ اُن کی تمام گستاخیوں اور بد تمیزیوں کے باوجود اپنے کریمانہ رویے میں کوئی فرق آنے نہیں دیتا، بلکہ لوگوں کی ایٹوں اور پتھروں کا جواب دعاؤں سے دیتا ہے تو اُن کے دلوں میں اگر اُس کے خلاف کسی غلط فہمی کے باعث عداوت بھی ہو تو اُس کے طرز عمل سے متاثر ہو کر اُن کی یہ عداوت محبت

صَبْرُوًا وَمَا يُلْقِيهَا إِلَّا ذُو حَظٍّ عَظِيمٍ ﴿٣٥﴾ وَمَا يَنْزَعَنَّكَ مِنَ الشَّيْطَانِ
نَزْعٌ فَاسْتَعِذْ بِاللَّهِ إِنَّهُ هُوَ السَّمِيعُ الْعَلِيمُ ﴿٣٦﴾

(یادرکھو کہ) یہ دانش انھی کو ملتی ہے جو ثابت قدم رہنے والے ہوں اور یہ حکمت انھی کو عطا کی جاتی ہے جن کے بڑے نصیب ہیں۔ ۳۲ اور اگر شیطان کی طرف سے (کسی موقع پر) تمہارے دل میں کوئی اکساہٹ پیدا ہو جائے ۳۳ تو اللہ کی پناہ ڈھونڈو۔ بے شک، وہی سننے والا، جاننے والا ہے۔ ۳۳-۳۶

سے بدل جاتی ہے اور وہ اُس کے جاں نثار ساتھیوں میں سے بن جاتے ہیں۔ چنانچہ یہ واقعہ ہے کہ نبی صلی اللہ علیہ وسلم کی دعوت میں سب سے زیادہ موثر عامل کی حیثیت آپ کے اسی کردار کو حاصل رہی ہے۔ آپ کے دشمنوں میں سے جن کے اندر شرافت کا جوہر موجود تھا، وہ سب آپ کے اسی کردار سے متاثر ہو کر آپ کے وفادار اور اسلام کے جاں نثار بنے۔ صرف وہی اشقیاء چیز سے متاثر نہیں ہوئے جن کی فطرت بالکل مسخ ہو چکی تھی۔“ (تدبر قرآن ۷/۱۰۳)

۳۲ آیت میں ”وَمَا يُلْقِيهَا“ کے جو الفاظ آئے ہیں، اُن کی ضمیر کا مرجع وہی حکمت و موعظت ہے جس کی پیچھے ہدایت کی گئی ہے۔ عربی زبان میں اس طرح ضمیر لانے کا طریقہ معروف ہے۔ اس کی متعدد مثالیں پیچھے گزر چکی ہیں۔ اس میں جو تعلیم مذکور ہے، اُس کا خلاصہ استاذ امام امین احسن اصلاحی نے چند نکات میں بیان فرمایا ہے۔ وہ لکھتے ہیں:

”اس آیت سے تین باتیں معلوم ہوں:

ایک یہ کہ اوپر جو بات فرمائی گئی ہے، وہ ایک عظیم حکمت ہے۔

دوسری یہ کہ اس حکمت کے حامل صرف وہ لوگ ہو سکتے ہیں جن کے اندر صبر کا جوہر ہو۔ جن کے اندر یہ

جوہر نہ ہو، وہ اس کے اہل نہیں ہیں۔ اس وجہ سے اس کے طالبوں کو اپنے اندر صبر کی صفت راسخ کرنی چاہیے۔

تیسری یہ کہ یہ کوئی معمولی چیز نہیں ہے، بلکہ ایک لازوال خزانہ ہے۔ اس وجہ سے ہر ہمت ور کو اس کے

حاصل کرنے کے لیے بازی کھیلنی چاہیے۔ بڑے ہی خوش بخت و بلند اقبال ہیں وہ لوگ جو اس بازی میں

کامیاب ہو جائیں۔“ (تدبر قرآن ۷/۱۰۳)

۳۳۔ یعنی کوئی ایسا جذبہ ابھار دے جو اس حکمت کے منافی ہو۔

[باقی]